



Lill-Imħallef Emeritu Dr. Joseph Zammit McKeon
President/Chairperson tal-Bord t' Inkjesta

Lis-Sur Charles Deguara
Membru tal-Bord t'Inkjesta

Lill-Perit Mario Cassar
Membru tal-Bord t'Inkjesta

Illum, 2 ta' Awwissu, 2023

B'referenza għall-incident li seħħ nhar it-3 ta' Diċembru 2022, fejn iġġarfet binja waqt xogħol ta' kostruzzjoni ġewwa s-sit KKW 710 fil-qasam industrijali ta' Kordin limiti ta' Raħal Ġdid, u ġiet ikkaġunata l-mewt taż-żagħżuġh Jean Paul Sofia u ndarbu persuni oħrajn, qiegħed naħtar dan il-Bord t' Inkjesta a tenur tal-artikolu 4 tal-Att dwar l-Inkjesti, Kap. 273 tal-Liġijiet ta' Malta, bil-kompożizzjoni fuq indikata, sabiex għall-għanijiet imsemmija fil-paragrafi (b) u (c) tal-artikolu 3 tal-istess Att, imexxi inkjesta skont it-termini ta' riferenza li ġejjin u wara li jieħu konjizzjoni tal-proċess verbal redatt mill-Maġistrat Inkwerenti Marse-ann Farrugia, dwar l-inkjesta Maġisterjali miżmuma dwar l-incident li seħħ ġewwa Kordin fuq sit ta' kostruzzjoni nhar it-3 ta' Diċembru 2022;

1. Jiġi mistharreġ jekk l-allokazzjoni minn entitajiet tal-Gvern lil AllPlus Limited (C 93876) li tagħha Matthew Schembri u Kurt Buhagiar huma diretturi, tas-sit li fuqu kien qiegħed isir ix-xogħol ta' kostruzzjoni inkwistjoni, saritx skont il-liġi, b'mod regolari u skont il-proċeduri vigenti, jew xort'oħra;
2. Jiġi investigat u stabbilit jekk kienx hemm relazzjoni bejn il-mod kif saret l-imsemmija allokazzjoni, it-tiġrif tal-binja *de quo* u l-konsegwenzi tagħha;
3. Fil-kuntest ta' x'għara qabel, matul u wara l-mewt ta' Jean Paul Sofia, jiġi investigat jekk l-iStat kellux fis-seħħ regolamenti u jekk assigurax l-infurzar ta' regolamenti, policies, proċessi u obbligi amministrattivi, u miżuri operazzjonali



preventivi, li kapači jipproteġu s-saħħa u s-sigurtà ta' persuni matul il-fażijiet kollha tal-iżvilupp u l-kostruzzjoni.

4. Sabiex jiġi investigat jekk miżuri adegwati għall-prevenzjoni ta' fatalitajiet u korrimenti minħabba l-iżvilupp u l-kostruzzjoni humiex serjament integrati fil-proċessi kollha relatati ma' dawn is-setturi.

5. Sabiex jiġi investigat jekk il-proċess tal-ippjanar, l-iżvilupp u l-kostruzzjoni għandux fi hdanu ligijiet, policies, regolamenti, proċessi amministrattivi u miżuri operazzjonali xierqa li kemm jista' jkun jeliminaw ir-riskju ta' korriment u/jew mewt.

6. Sabiex jiġi investigat jekk kienx hemm xi entità tal-iStat, inkluż dawk tal-iżvilupp u l-kostruzzjoni li naqset milli tieħu passi/azzjoni fil-parametri tal-poteri tagħha li f'gudizzju raġjonevoli kienet mistennija tieħu sabiex tevita r-riskju ta' korriment u/ jew mewt.

7. Sabiex jitressqu dawk ir-rakkomandazzjonijiet, kemm regolatorji kif ukoll amministrattivi, skont id-deċiżjoni tal-Bord, sabiex jittieħdu miżuri għat-tiżiħ tas-saħħa u sigurtà fuq siti ta' kostruzzjoni.

L-inkjesta għandha titmexxa b'mod illi ma tfixkilx u ma tippreġudikax l-integrità ta' xi investigazzjoni jew prosekuzzjoni kriminali jew proċedimenti legali oħra dwar l-inċident fuq imsemmi.

L-Inkjesta pubblika għandha titmexxa f'waħda mill-awli tal-bini tal-Qorti u ssir bil-miftuħ. Izda l-Bord għandu l-fakultà li jirrestringi l-aċċess tal-pubbliku għal informazzjoni, xhieda jew dokumenti mogħtija lilu. Tali restrizzjoni fuq l-aċċess tal-pubbliku tista' sseħħ fuq deċiżjoni tal-Bord wara li dan iqis dik l-informazzjoni bħala waħda li hija kunfidenzjali fit-termini tal-ligi, jew li l-kunfidenzjalità ta' dik l-informazzjoni hija strettament neċessarja sabiex jipproteġu s-sigurtà u d-drittijiet tax-xhieda, is-sigurtà nazzjonali u informazzjoni sensittiva oħra, u sabiex ma jippreġudikax proċeduri oħra.



Inoltre, il-Bord għandu d-diskrezzjoni li limitatament jirrestringi l-iżvelar u l-pubblikazzjoni ta' dawk il-partijiet tar-rapport li jkun jikkunsidra neċessarji sabiex jissalvagwardja protezzjoni tad-data, id-drittijiet tax-xhieda, is-sigurtà pubblika, sigurtà nazzjonali, jew proċeduri pendenti quddiem il-qrati.

F'każ li l-Bord jiddeċiedi li huwa meħtieġ li partijiet mir-rapport finali ma jiġux ippubblikati, huwa għandu jindikali liema huma dawn l-istess partijiet.

Inoltre, f'każ li jsir hekk, il-Bord ikun obligat li jipprovdi lill-familja ta' Jean Paul Sofia bl-opportunità li taqra r-rapport shiħ bla restrizzjonijiet, mingħajr però ma jingħataw kopja tal-partijiet redatti, u dan taħt obbligu ta' kunfidenzjalità f'dak ir-rigward.

Senjatament iżda mhux limitatament u mingħajr preġudizzju għas-smiġħ xieraq tal-partijiet kollha involuti, il-partecipazzjoni tal-familja taż-żagħżuġh Jean Paul Sofia, u tar-rappreżentanti legali tagħhom f'din l-Inkjest, għandha tiġi assicurata.

Bla ħsara għall-premess, il-Bord għandu jirregola l-proċedura tiegħu nnifsu u jiddetermina kull kwistjoni proċedurali.

Il-bord għandu jagħmel hiltu sabiex jikkonkludi xogħlu fi żmien ħames (5) xhur mid-data ta' din il-ħatra, dan però mingħajr preġudizzju għall-qadi komplet u adegwat ta' dawn it-termini ta' referenza. F'każ li l-bord jara hteġa li jkompli hidmietu oltre t-terminu originali ta' ħames (5) xhur, huwa għandu jinforma lili b'tali estensjoni.

Mal-konkluzjoni tar-rapport tiegħu, il-Bord ta' Inkjesta għandu (i) jagħtini kopja tar-rapport finali; (ii) jagħmel avviż pubbliku li huwa kkonkluda r-rapport u li kopja tiegħu giet mogħtija lili; u (iii) jagħti kopja tar-rapport finali lill-familja ta' Jean Paul Sofia.



Il-pubblikazzjoni tar-rapport għandha ssir fi żmien tlett (3) ijiem mid-data meta nircievi r-rapport finali mill-Bord tal-Inkjesta, b'dan ili kemm-il darba f'għeluq it-terminu ta' tlett (3) ijiem dan ma jkunx seħħ, il-Bord ikun obligat jippubblika r-rapport finali hu. Ir-rapport finali tal-inkjesta ser ikun qed jitqiegħed fuq il-mejda tal-Kamra tar-Rappreżentanti f'dik is-seduta li jkun imiss wara għeluq it-tlett (3) ijiem minn meta jkun ingħata l-istess rapport.

Għat-tmexxija ta' din l-inkjesta, il-Ministeru għall-Ġustizzja huwa disponibbli biex jagħtikom is-sostenn logistiku kollu meħtieġ u mitlub minnkom.

Il-Bord t' Inkjesta jkollu s-setgħa li jahtar dawk il-persuni li jidhirlu xierqa biex jassistuh fl-espletament tal-inkarigu fuq definit u fit-twettiq ta' din l-inkjesta, b'dan li għandu jassigura li kwalunkwe persuna maħtura tkun indipendenti u imparzjali.

Il-Bord t'Inkjesta għandu jingħata aċċess għal dik l-informazzjoni kollha, skont il-liġi, li l-Bord iqies rilevanti għall-qadi ta' dmirijietu, u li hija jew li tkun għand entitajiet tal-iStat.

F'għeluq sena mit-tqegħid tar-rapport finali tal-inkjesta fuq il-mejda tal-Kamra tar-Rappreżentanti, il-Gvern jintrabat li jiddibatti r-rakkomandazzjonijiet magħmula mill-bord.

Nixtieq nirringrazzjakom talli aċċettajt u li tmexxu din l-Inkjesta.

Robert Abela

Prim Ministru